

፮ ሰንበት ዘጽጌ (2016)

2004 ዓ.ም. (ዘዕንባቆም ነብይ)

መዝሙር: በሰንበት አጋንንተ አውጽኢ...

ንባባት: 1ተሰሎንቄ 5:1-6 2ጴጥ 3:1-8 ግ.ሐ. 3:22-26 ማቴ 25:14-30

ምስባክ: 'ወገሠጸ ነገሥተ ብእንቲአሆም፤ ወኢትግሥሡ መሢሓንየ ወኢታሕሰሙ ዲበ ነብያትየ።'

መዝሙር:- ‘ብምዓልቲ ሰንበት አጋንንቲ አውጽኤ ንለምጻማት እውን አሕወየ ተአምራት ገበረ፤ ዕንባቆም እውን ጎይታይ ድምጽኻ ሰማዕኩ እሞ ፈራሕኩ፤ ግብርኻ ምስ ረአኹ ተገረምኩ፤ ንሱ ባዕሉ ቃለይ ስምዑ ሕገይ ሓልዉ፤ ካብ ልብኻትኩም ክፉእ ዘበለ እለዩ ይብል እግዚአብሔር፤ ኢሳያስ እውን በረኻ ፍረይን ተሓጎስን ቀኒሞስ ፈረየን ናርዶስ እውን ጣዕሙ ሃበ’ ይብል።

አብ መጨረሻታ ሰንበት ናይ ዘመነ ጽጌ ህያብ አምላኽ ኩሉ ጊዜ ከም ዝውሃበና ክንገዝር የዘኻኸረና። አምላኽ ዝተፈላለየ ጸግኡ ክነፍሪ ይዕድለና። በቲ ንሱ ዝህበና ጸጋታቱ ነሕዋትና ክነገልግል እሞ ንኣኡ ክነመስግኖ ልኡኻቱ ኮና ክንርከብ ምቹእ ግዜ ኢና ሒዝና ዘሎና።

1ተሰሎንቄ መዓልቲ እግዚአብሔር ከም ሰራቂ ብለይቲ ከም እትመጽእ፡-ብዘይተጸበናዮ ጊዜ ከይተሰናዶና ከሎና ከም እትመጽእ ይነግረና። “ንሕና ናይ ለይትን ናይ ጸልማትን አይኮናን፤ ከምቶም ካልኣት ደቀስቲ አይንኹን፤ ንንቃሕ ገዛእ ርእስናውን ንግታእ”። ክሳብ ዳግማይ ምጽኣት መድኃኒ ኩሉ ጊዜ ተዓጢቕና ጥዋፍና አብሪህና ንአምላኽ ዝሃበና ከምቲ ንሱ ዝደልዮ ንዓቕቦ። “ንሕና ደቂ መዓልቲ ስለ ዝኾና እምነትን ፍቕርን ከም ድርዒ ለቢስና፤ ናይ ድኅነት ተስፋ ኸአ ከም ቁራዕ ርእሲ ደፊእና ገዛእ ርእስና ብምግታእ ንንበር”።

አብ መጽሓፈ ምሳሌ 31 ከም ዝብሎ ከም ሓንቲ እምነቲ ሰበይቲ እሙናትን ንቕሓትን አፍረይትን ኮና ክነብር ከምዘሎና ይነግር። “እታ ለባም ሰበይቲ ኻብ ክቡር ዕንቁ አዝያ ትኸብር” “ንሳ ጸዕራም ጽንዕቲ ትግህቲ ሰበይቲ እያ፤ ንሽጉራት ኢዳ ትዝርግሓሎም፤ ንጽጉማት ከአ ብልግሲ ትረድኦም” ክብረታ አብ ጥንቆላ ወይ አብ መልክዓ አይኮነን አብ ልቦናእ እዩ ማለት አብቲ ቀዳምነት እትህቦ አብ ሕይወት እዩ።

ወንጌል ማቴዎስ ብዛዕባ ሓደ ዝገይሽ ሰብ እሞ ገንዘቡ ንአገልግሎቱ ከፍርዩ ዝሃበ ይዛረብ። እዚ ሰብ እንታይ ዓይነት ከም ዝሰርሑ አይነግሮምን። ብዝደለይዎ ከፍርዩ ይህም አብ መጨረሻታ ግን ክጸባጸቡ ምዃኑ ይነግሮም። ንነፍስወከፎም ከከም ዓቕሞም ይህም። እዚአ ምሳሌ ንመራሕቲ ሃይማኖት አብ ጊዜ ኢየሱስ ዝተባህለት እያ። ሎሚ ኢየሱስ ንነፍሲ ወከፍና ይብሎ አሎ። እቲ ጸብጻብ አብ መጨረሻታ ዓለም ኩልና በቲ ዝተሃህበና ጸብጻብ ክንህብ ኢና።

እቲ ጎይታ ነቶም ዝአምኖም ሰለስተ ሰባት ገንዘቡ ከፍርዮሉ ንሱ ኣብ መገሻ እናኸደ ብእምነት ይህበም። ሓደ ዓይነት ኣይህበምን እዚ ኸአ ከከም ክእለቶምን ዓቕሞምን ይህበም። ከምኡ መጠን ዝተሞህብዎ መጠኑ ኣፍርዮም ክጸንሑ ከም ዝደሊ ይነግሮም። እዞም ሰባት ምስ ካልኣት ሰባት ኣይኮኑን ዝወዳደሩ ምስ ርእሶም እዮም ዝወዳደሩ ቦታ ዝተሞህቡዎም ኣፍርዮም ክጸንሑ።

እቶም ክልተ እቲ ሓምሽተ ዝወሰደን እቲ ክልተ ዝወሰደን በቲ ዝተሞህቦም ነጊዶም ዕጽፊ ኣፍርዮም። ብዛዕባ ጎይትኦም ዘልኦም ኣተሓሳስባ ካብቲ ሳልሳይ ዝተፈለ እዩ። እቲ ጎይታ ኣብ ሃብቱ ከሻርኹም እንከሉ ከፍሩዩ እንኣኡን ንርእሶም ክኸሰቡ ከም ዝደሊ ይፈልጡ ነሮም። በቲ ዝተሞህቦም እምነት ክኸዱ ከምዝደልዮም ይፈልጡ ነሮም። እቲ ሳላሳይ ግን እቲ ዝወሓደ ዝወሰደ ነታ ዝተሞህቡ ወሲዱ ጉድጓድ ኩዒቱ ንገንዘብ ጎይትኡ ኣብኡ ቀቢርዎ ዕድሉ ክርኢ ኣይደለን ከም ኣተሓሳስብኡ እቲ ዝበለጸ ነገር ኣብ ጉድጓድ ኩዒቱ ጎይትኡ ምስ መጻ ምምላሳ እዩ። ንሱ ኣብ ክንዲ በቲ ዝተሞህቦ ዝኸሰብ ስርዓት ቀብሪ ክገብር መሪጹ። ንሱ ኣብቲ ናይ ጎይትኡ ሕማቕ ጠባያት የተኩር ኣብ ክንዲ ኣብቲ ርኡይ ጉድለቱ ዘቶክር። ነቲ ጸገም ካብቲ ዝግብእ ወሲዱ ካብ ርእሱ ወሲዱ ኣብቲ ዘይግብኦ ኣብ ጎይትኡ ይወስዶ። ንጎይትኡ ከም ሓደ ክፉእ ይወስዶ፤ ኣብ ክንዲ ንናይ ርእሱ ድኽመት ኣብ መቓብር ዝወሰደ ክንዲ ዝርኢ። ስለዚ ንርእሱ ኣብ ምቕባር ይበጽሖ። ንምወት ጥራሕ እዩ ዝቕበር፤ ስለዚ ንርእሱ ብዘይምፍራይ ይቕብራ።

ኣብዚ ኣብቲ ብግሪኽ ዝተጻሕፈ “መኽሰብ” “ገሩ” ዝብል ቃላት ብዓይኒ እምነት ተራእዩ እዩ ዝውሰድ ማለት መኽሰብ ናይ እቶም ሓደስቲ ኣብ ክርስትና ዝኣትዉ ክሕብሩ ከለዉ ይጥቀሙሉ ነዚ ቃል። እዚ ምሳሌ እዚ ኣብ እቶም ክርስትያን ክኸሰቡዎም ዘለዎም ነገራት ዘተኮረ እምበር ብዛዕባ ገንዘብን ካልእ ንዋታዊ ነገራትን ዝርኢ ኣይኮነን። እቲ ኣብ ጉድጓድ ዝሓብኤ ሰብ ጌጋኡ ነቲ ዝተሞህቦ ገንዘብ ንርእሱ ጥራሕ ምሕሳብ እዩ ንኻልኣትን ንርእሱን ክሕግዝ ዝነበሮ ከንሱ።

“ድሕሪ ነውሕ ጊዜ” ክብል እንከሎ ኣብ መንጎ ኢየሱስን ዳግማይ ምምጽኡን ዘሎ ጊዜ ከስምዕ ኢሉ እዩ። ኣብ ዳግማይ ምምጽኡ ነቶም ኣገልገልቱ ጸብጻብ ክሓቶም እዩ። በቲ ናይ እቶም ክልተ ኣገልገልቱ ዕጽፊ ብምግባርም ሕጉስ እዩ። ንሶም ኣብ ውሑድ እምነትን ድለትን ከምኡ በቲ ዝተሞህቦም ሰጋእ ከይበሉ ዝክኣሎም ስለ ዝገበሩ ኣብ ብዙሕ ክእመኑ እዮም። ኣብ ሓጎስ ጎይትኦም ክኣትዉ እዮም፤ ኣብ መንግስተ ሰማይ ክኣትዉ እዮም።

እቲ ብዓል ሓደ ምእክሊት ጸብጻብ ክህብ ምስ ቀረበ ነታ ዝተሞህቡ ከምዘላ ኣቕሪቡ። ንጎይትኡ ፈሪሁ “ጎይታይ ዘይዘራእካዮ እትዓጽድ፤ ዘይበተንካዮ እውን እትእክብ ጩካን ሰብኣይ ምጃንካ እፈልጠካ እየ፤ እንሆ ገንዘብካ፤ ናትካ እዩ ውሰዶ” እናበለ ኣብ ዋንኡ መልስዎ። እቲ ዋና ብዘይመጠን ተቕጢኡ ምኽንያቱ ብዝወሓደ እቲ ገንዘብ ኣብ ባንክ ተቐማጂቱ እንተ ዝኸውን ምወለደ ነሩ፤ ንስኻ ግን ሓንቲ ከምዘይፈሪ ገርካዮ እናበለ ነቲ ሃካይ ጊላ ኣብ ቦታ ውርደት ሰዲድዎ። ኣብዚ ክንዝክሮ እንኸእል ነቲ ፍሪ ዘየፍሪ ጩንፈር ቆሪጺም ኣብ ሓዊ ይድርብይዎ ዝብል ምሳሌ ክንዝክር ንኸእል። እዚ ነቶም ንፋዓት ክርስትያን ዝመስሉ እንተኾነ ሓንቲ ኣብታ ማሕበር ክርስቶስ ዘየበርክቱ ወይ ንወንጌል ኣብ ሕይወቶም ዘይምስክርዎ እዩ ዘስምዕ። ብግዳማዊ ሕይወቶም ጥዑያት ዝመስሉ ግን ሕይወቶም መገዲ ክርስቶስ ዘይምስክር ሰባት ኣብ እምነት ክርስትና ኩሉ ጊዜ ኣለዉ ቃንዛ ንቤተ ክርስትያን ኮይኖም ከኣ ይነብሩ።

ኣብዚ ናይ ሎሚ ወንጌል እምብኣር ኣርባዕተ ነጥብታት ክንርኢ ንኸእል፡

- 1. እግዚአብሔር ንንፍስወከፍ ሰብ ዝተፈላለየ ህያባ ይህቦ፡ ብዙሕ ጊዜ ንሕና ንዘሎና ህያብ ምስ ካልኣት ኢና ነወዳድሮ እንተ ኾነ እቲ ዘሎና ህያብ ብዝሑን ዓይነቱን ኣድላዩ ኣይኮነን። ንሕና ነቲ ብግልና ዝተሞህብና ህያብ ብምልኡ ከምቲ ኣምላኽ

ዝደልዮ ገርና ክንጥቀመሉ ከምኡ ኣብ ጥቕሚ ማሕበር ክነውዕሎ። ነፍሰወከፍ ከምኡ ክገብር እንከሎ ማሕበር ትዓብን ትህብትምን።

2. **ሥራሕና ጌና አይተወድኤን አሎ።** እቶም ክልተ ንዝተዋህቦም ከምቲ ዝድለ ምስ አፍረዩ እቲ ጎይትኦም ኮፍ ክብሉ አይፈቐደን ። በቲ ዘርአይዎ እምነትን ሥራሕን ዓቢ ሓልፍነት ተዋሂቦም። “ንዘለዎ ዘበለ ኹሉ ይህብዎ ይውስኻዎውን”። ኣብዚ ዓለም ከሎና ኣብ ጉዕዞ ኢና እንነንብር ስለዚ ኩሉ ጊዜ ክነፍሪ ድላይ አምላኽ እዩ።
3. **እቲ ዝቕጻዕ እቲ ሓንቲ ዘይገብር እዩ።** እቲ ብዓል ሓንቲ ምእክሊት አየጥፍአና። በቲ ዝተዋህቦ ሓንቲ አይገበረን። ፈቲኑ እሞ ዘይተዓወተ እንተ ዝኸውን መተፈትወን በደሉ መተሓድገሉ እውን። ወላእውን ዝኸፈኤ ምእክልቲ ይሃልወና በቲ ዘሎና ንኻልኣት ገለ ክነበርክት አሎና። ኣብ ዓለምና ሰባት ክፉእ ዝገብሩ ክኹነኩ ግን እቶም ሓንቲ ጽቡቕ ዘይብሎም ክምጎሱ ቅኑዕ አይኮነን። “ሓንቲ አይገበርኩን” ናይ ክርስትያን መልሲ አይኮነን። ዓቕምና ክነበርክት ግዱዳት ኢና።
4. **ንዘለዎ ዘበለ ኹሉ ይህብዎ ይውስኻዎውን። ንዘይብሉ ግና እቲ ዘለዎ እኳ የግድፍዎ።** እዚ ኣብሃህላ ብገርሂ ክትርእዮ ከሎኻ ቅኑዕ አይመስልን ንሓደ ሃብታም ክተሄብትም ኢላካ ከም ምስራቕ እዩ። ኢየሱስ ዝብለና እቶም ካብቲ ዝተዋህቦም ህያብ ምስ ካልኣት ዝካፈሉ ብቐጻሊ በረኸት እናተዋህቦም እናሃብተሙ ይኸዱ። እቶም ብብቂ ነቲ ዝተዋህቦም ዘየካፍሉ ኣብ ጥቕሚ ርእሶም ጥራሕ ዘውዕሉ። ካልኣት ከይወስዱሎም ለይትን መዓልትን ምስ ገንዘቦም ቆይቆይ ዝብሉ ኩሎም ክሓቁን ክሞቱን እዮም። እቶም ነንፍሶም ጥራሕ ዝሓብሱ ከጥፍእዎ እዮም። እቶም ብሕያውነት ምስ ካልኣት ዝማቕሉ ግን አይከጥፍእዎን እዮም። እዚ ሕጊ ወንጌል እዩ ከምኡ ሕጊ ተፈጥሮ እዩ። እዚ ንብዙሓት ይኸብደና እዩ እንተኾነ እቲ መገዲ ሓቂ ንሱ እዩ።

ትቕይር ምእባይ፡

ካብዚ ምሳሌ ካልእ ክንርእዮ እንኽእል ክትቕይር ምእባይ። ኢየሱስ ነቶም ናይ ሃይማኖት መራሕቲ በቲ ዝነጸግዎን ክቕይሩ ብምእባዮም ጌግኦም ከረድኦም ኢሉ ዘምጽኦ ምሳሌ እዩ። እዚ ሎሚ እውን ኣብ ኩሉ ሃይማኖታት ዘሎ ጸገም እዩ። ኣብ ጊዜ ኢየሱስ ብዙሓት አይሁድ ብእምነት ሕግን ባህልን ሒዞም ዝኸዱ ነሮም። ንዝኾነ ለውጢ ወይ ምዕባሌ ይቋወሙ ነሮም። ነቲ ናይ መጀመርያ መንፈስ ሕጊ ስለ ዝረሰዑ ንኢየሱስ ምቕባል ኣብዮሞ። ንአሓቶም እቲ ብዝያዳ ዝርኤ ነቲ ሕጎምን ባህሎምን ከምዘሎ ሒዝካ ምንባር እምበር ካልእ ዘይምቕባል። ኣብ ቤተ ክርስትያና ኣብዚ እዋን ዝኾነ ለውጢ ወይ ተሓድሶ ክርእዩ ዘይደልዩ አለዉ። በቲ ናይ ቀደም መገዲ ጥራሕ ክኸዱ ዝደልዩ አለዉ። ንመንፈስን ድላይን እግዚአብሔር ኣብ ባህልን ግዳማቂ ነገራትን ጥራሕ ከርእዩዎ ይደልዩ። እዚ አይኮነን ክርስቶስ ዝደልዮ። እምነት ብባህልን ልምድን ጥራሕ ክውሰን እንከሎ መቐረት የብሉን። ኣብዚ ምሳሌ ኢየሱስ ዘስተምህሮ እንተሎ ብዘይ ቆራጽ ውሳኔ ሃይማኖት የለን። ኣብ እምነት ዓይንኻ ከፊትካ ንሓቀኛ ውሳኔ ወላ ንግዚኡ ዘይበርሃልካ ይኹን እምበር ክትወስድ ኣሎካ። ላንጋ ላንጋ እዩ ክፉእ።

ኣብ መጨረሻታ ኣብ ልብና ተመሊስና ክነስተንትን ይግብአና። ሎሚ እንታይ ክንገብር ይግብአና። በዚ አምላኽ ዝሃበና ዝተፈላለዩ ህያባት እንታይ ክንገብር ንኽእል። ገለ ካባን ፍሉይ ውህበት ዘልኦም አልዉ ኩልና ብብዓቕምና ውሁባት ኢና ኣነ አይተወሃብኩን ክብል ዝኽእል

የለን። እሞ ነዚ ውህበታትና ከመይ ንጥቀመሉ ኣሎና ኣብ ኣገልግሎት ማሕበርን ብዓቢኡ ኸኣ ኩሉ ሕብረተሰብ። ካብዚ ወጻኢ ክንገብር ከሎና ከም ምቕባርን ዘየፍሪ ምግባርን እዩ። ሎሚ ክንመውት እንተ ኾና እሞ ንኢየሱስ እንተ ንረኽቦ “ነቲ ዝሃብኩኻ ህያባት ከመይ ተጠቐምካሉ” ኢሉ እንተ ዝሓተና እንታይ ምኽን መልስና። መን ተጠቐሙ ከመይከ ካብቲ ህያባት ተጠቐሙ።

እቲ ጎይታ ክምለስ እዩ። “ከም ሰራቕ ብለይቲ” ክመጽእ እዩ ስለዚ ኩሉ ጊዜ ነቂሕና ክንጸብ ኣሎና። ምናልባት ንዝተሞህበትና ምእክሊት ቀቢርናያ እንተ ኾና ወይ ሱቕ ኢልና ብግድይብለይ መገዲ ተጠቐምናሉ እንተ ኾና ካብኡ ሕጂ ንመለስ እሞ ኣብ መንግስቲ ኣምላኽ ዝመልስ መገዲ ሒዝና ኣፍረይቲ ንኹን።

ሎሚ ኣብ መአዲ ቅዱስ ቀኑርባን ተአኪብና እንከሎና ጊዜና ምእንቲ ርእስና ክነሕልፎ ማለት ንኹሉ ነገራትና ኣወግን ኣቢልና ንሕናን ኢየሱስን ክንከውን እሞ ምስ ጎይታን ክነዕልል። ሽቡ ህያባት ክንቅበል ኢና። ናይ መስዋዕቲ ኣምላኽ ህያብ። ሎሚ ምስታ ዝሓለፈት ሰንበት ዝተሞህበትና ሂያብ መጺእና እንተ ኣሎና ክንደይ ዘሕዝን እዩ። ኣብ ልብና ኣቲና ካብ ዝሓለፈ ሰንበት ክሳብ ሎም እንታይ ኣፍርየ ንሰባት እንታይ ጽቡቕ ገረ። ንቤተ ክርስትያነይ እንታይ ገረላ እናበልና ጸብጻብ ክነቕርብ ግድን እዩ።

ኢየሱስ ቆራጻት ኮና ውሳኔ ክንገብር እሞ ክነፍሪ ይደልየና። ኣብ ሸቕጥ ዓለም እቶም ብድፍረት ውሳኔ ዝወስዱ እዮም ዝዕወት። ጽቡቕ ንምግባር ደፋራት ክንከውን እዩ እቲ ዝድለ ዘሎ። ኣብ ቤተና ኣብ ቤተ ክርስትያና ዘደሊ ክፍሪ ዝኽእል ውሳኔ ክንወስድ ግድን እዩ። ኣብ ቅድሚ ኣምላኽ እናኸድና እንከሎና ጽንዓት የድልየና ሥጋና ኣብ ገለ እዋን ስሳዔ ፈተና ከውርደልና ይክእል እዩ። ባህርና ንኣይ ዝብል እዩ መንፈሱ ስለዚ ኩሉ ጊዜ ተጊህና ክንጉዓዝ ኣሎና።

ኣምላኽ ህያባቱ ኣባና እምነት ኣህዲሩ ንዝሃበና መጀመርያ እና ኣምስገና ከምቲ ንሱ ዝደልዮ ኣፍሪና ገለና 30፣60፣ 100 ኣፍሪና ክንርከብ ንጽግር። ብጸግኡ ኣፍሪይቲ ኣብ ግራቱ ይግበረና።

ኣባ ንጉሠ ፍሥሓ